



[www.oljan.fo](http://www.oljan.fo)

Jan Müller

28 - 12 - 2011

## Mugu førleikamenna okkara sjófólk

Eftirspurningurin eftir væl kvalifiseraðum navigatørum, fer at verða stórus í mong ár fram. Tí er sera umráðandi, at vit í okkara samfelag gera okkara ítarsta fyrri at eftirútbúgva og førleikamenna okkara sjófólk, segði formaðurin í Føroya Skipara- og Navigatørfelag, Eyðstein Djurhuus á aðalfundinum í Havn í dag. Hann segði m.a., at forsagnirnar fyri farmasigling og frálandavirksemi eru positivar, eftir fleiri vánalig ár. Útlitini hjá limunum eru hampuliga góð. Eyðstein Djurhuus vísti á, at alsamt fleiri og fleiri navigatørar søkja sær hýru í útlandum. Sum nú er tað nokk meirilutin, sum hevur starv uttanlanda. Hesir hava stórar tupulleikar við føroysku skattamyndugleikunum. Tað er sera ógreitt, hvørjir reglar galda. Mong dømi eru um ymiska viðferð hjá persónum í somu støðu. Enn meira illgrunasamt er tað, tá tað ber til at tosa seg frá einari stórarri skattarokning. Vit hava alla orsök til at halda, at rættartrygdin hjá okkara sjófólki er í vanda, segði formaðurin, tá hann legði fram formansfrágreiðing sína fyrri teimum uppmøttu umleið hálvthundrað limunum á Hotel Føroyum. Og hann helt fram - Hesir navigatørar eru ikki virknir limir í FSN. Tí er avmarkað, hvussu nógv vit kunnu gera fyrri at hjálpa teimum. FSN hevur higartil altíð heitt á navigatørar, sum sigla uttanlands, at søkja sær limaskap í tí landinum, skipið er skrásett. ITF hevur heitt á okkum um at endurskoða hesa støðutakan, tí sambært ITF verða sjómenn altíð umboðaðir av fakfelag í teirra heimlandi. Hetta kann saktans gerast, hóast fakfalagið ikki hevur avtalurættin við reiðarí. Hetta er eitt stórmál og nógv arbeiði skal til, um vit vilja átaka okkum hesa uppgávu. Hesir sjómenn eru nú skipaðir í ymiskar felagsskapir, so sum Antares og Felagið fyrri fiskimenn uttanlands. FSN kann ikki av sínum eintingum, yvirtaka teirra uppgávu. Men eitt tætt samstarv við hesar, kundi verið ein góð byrjan uppá hesa uppgávu. Lesið alla formansfrágreiðingina á heimasíðuni [www.fsn.fo](http://www.fsn.fo). (Oljan.fo var á

aðalfundinum og fara vit komandi dagarnar at hava samrøðu við formannin og eisini siga frá áhugaverda fyrilestrinum hjá Ben Arabo.) Myndir -  
Formaðurin í Føroya Skipara- og Navigatørfelag, Eyðstein Djurhuus. Umleið  
hálvthundrað navigatørar møttu til aðalfundin Ben Arabo, stjóri í Atlantic  
Petroleum varð gestarøðari Myndatøka - [oljan.fo/Jan Müller](http://oljan.fo/)